
ବାଲେଶ୍ବର ଜିଲ୍ଲା ବାସୁଦେବ ପୁର ଅଞ୍ଚଳର ଗୋଟିଏ ଛୋଟ ଗୀ । 
ଗାଁର ନାଁ ଇରମ । ସେ ଗାଁଠାରୁ ଅନେକ ଦୂରରେ ଡାକଘର ଥୁଲା । ଚିଠି 
ପକାଇବାକୁ ଲୋକେ କାମ ଧନ୍ଦା ଛାଡ଼ି ସେହି ଡାକ ଘରକୁ ଯାଉଥୁଲେ । 
ଲୋକଙ୍କର ଏହି ଅସୁବିଧା ଦେଖି ସେହି ଗାଁର ଜଣେ ସ୍କୁଲ ପିଲା ଗୋଟିଏ 
ଉପାୟ ପାଞ୍ଚିଲା । ତାଙ୍କ ଘର ପାଖ ଗୋଟିଏ ଆତମ୍ବଭଗଛରେ ଟିଣଟିଏ 
ବାନ୍ଧି ଝୁଲାଇ ଦେଇଥୁଲା । ସେହି ଟିଣ ଡବା ଉପରେ ଗୋଲ ଗୋଲ 
ଅକ୍ଷରରେ ଲେଖି ଦେଇଥ୍‌ଲା “ଚିଠି ବାକ”? । କେବଳ ସେହି ଗୀ ନୁହଁ, 
ଆଖ ପାଖ ଆଉ ଗୋଟିଏ ଦୂଇଟି ଗୀର ଲୋକେ ମଧ୍ଯ ସେହି ଚିଠି 
ବାକ୍ଧରେ ଚିଠି ପକାଉଥ୍‌ଲେ । ଛାତ୍ରଟି ପ୍ରତିଦିନ ଚିଠି ବାକ୍ଵରେ ଚିଠି 
ନେଇ ଦୂରରେ ଥ୍ବା ଡାକଘରେ ଜମା ଦେଇ ଆସୂୁଥ୍ଲା । ଯେଉଁଦିନ 
ତା” ବାକ୍ସରେ ବେଶୀ ଚିଠି ପଡ଼ୂଥୁଲା, ତା'ର ଆନନ୍ଦ କହିଲେ ନ 
ସରେ । ଆଉ ଯେଉଁ ଦିନ ଖଣ୍ଡେ ଦୁଇଖଣ୍ଡ ଚିଠି ଥାଏ ବା ମୂଳରୁ ଚିଠି 
ନଥାଏ, ତା'ର ମନର ସରାଗ ମରିଯାଏ | ହେଲେ ଖଣ୍ଡେ ଚିଠି ଥୁଲେ 
ବି ସେ ଚିଠି ନେଇ ଡାକଘରେ ଦେଇ ଆସେ । 

ଧୀରେ ଧୀରେ ପିଲାଟିର ଏହି ଚିଠି ନେବା କଥା ଚାରିଆଡ଼େ 
ଜଣା ଶୁଣା ହୋଇଗଲା । ତା'ର ଏ ପରୋପକାର ସେବା ମନୋବୃତି 
ପାଇଁ ତା’ ଶିକ୍ଷକମାନେ ମଧ୍ଯ ତାକୁ ଖୁବ୍‌ ପ୍ରଶଂସା କଲେ | ସାଇ ପଡ଼ିଶା 
ଲୋକେ ଧନ୍ୟ ଧନ୍ୟ କହିଲେ । ଏହି ଯେଉଁ ପିଲାଟି ସ୍କୁଲରେ ପଢୁଥୁଲା 
ବେଳେ ଗାର ଚିଠି ନେଇ ଦୂର ଡାକ ଘରେ ଦେଇଆସୁଥ୍ୂଲା, ତା'ର ନା 
ବାଞ୍ଚାନିଧୁ ମହାନ୍ତି । ବଡ଼ ହେବାପରେ ସ୍ଵାଧୀନତା ବାର୍ଭା ଗୀତରେ 
ଲେଖି ସେ ଘରେ ଘରେ ପହଞ୍ଚାଇ ଦେଇଥ୍‌ଲେ । ସେଥ୍ପାଇଁ ସେ 
ଓଡ଼ିଶାର ଜାତୀୟ କବି ଭାବେ ପରିଚିତ | 
ଜନ୍ମ ଓ ପାଠ ପଢ଼ା 

୧୮୯୭ ମସିହା ଏପ୍ରିଲ ମାସ ୨୦ ତାରିଖ । ସେହି ଦିନ 
ବାଞ୍ଚାନିଧ୍‌ଙ୍କ ଜନ୍ମ । ତାଙ୍କ ପିତାଙ୍କ ନାମ ଚିନ୍ତାମଣି ମହାନ୍ତି ଓ ମାତା 
ପବିତ୍ରା ଦେଇ । ଚିନ୍ତାମଣିଙ୍କ ଆର୍ଥିକ ଅବସ୍ଥା ସ୍ବଚ୍ଛଳ ନଥୁଲା | ଇରମର 
ଜମିଦାର ନୀଳମାଧବ ପାଢ଼ୀଙ୍କ ପାଖରେ ଗୁମାସ୍ତା ଭାବରେ ସେ କାମ 
କରୁଥ୍‌ଲେ | ସେଠାରୁ ସେ ଯାହା ପାଉଥୁଲେ, ସେଥୁରେ ପରିବାର 
ଚଳାଇବା ତାଙ୍କ ପକ୍ଷରେ କଷ୍ଟକର ହେଉଥଲା । କିନ୍ତୁ ସେ ଥୁଲେ ଜଣେ 
ସଚ୍ଚୋଟ କର୍ମଚାରୀ । ଅଭାବରେ ପଡ଼ି ସ୍ଵଭାବ ନଷ୍ଟ କରିବା ତାଙ୍କର 
ପ୍ରକୃତି ନଥୁଲା । ତାଙ୍କର ଏହି ଗୁଣ ଯୋଗୁ ଲୋକେ ତାଙ୍କୁ ଭଲ ପାଉଥୂ୍‌ଲେ 
ଓ ସମ୍ମାନ ଦେଖାଉଥୁଲେ । ପୁଅ ବାଞ୍ଚାନିଧ୍‌ ପିଲାଟି ଦିନରୁ ବାପାଙ୍କ 
ଆଦର୍ଶରେ ପ୍ରଭାବିତ ହୋଇଥ୍‌ଲେ । 

ଥରେ ଜମିଦାର ନିଜ ସୁବିଧା ପାଇଁ ଗୁମାସ୍ତା ଚିନ୍ତାମଣିଙ୍କୁ ଗୋଟିଏ 
ଅନ୍ୟାୟ କାମ କରିବା ପାଇଁ କହିଥୂଲେ । ଚିନ୍ତାମଣି ଜମିଦାରଙ୍କ ସ୍ବାର୍ଥରକ୍ଷା 

ଲାଗି ନିଜର ଆଦର୍ଶକୁ ବଳି ଦେବା ପାଇଁ ଚାହିଁନଥ୍‌ଲେ ! ସେ ଏଭଳି 
କାଯ୍ୟ କରିପାରିବେ ନାହିଁ ବୋଲି ରୋକଠୋକ୍‌ ମନା କରିଦେଲେ । 
ଫଳରେ ତାଙ୍କ ଚାକିରି ଛାଡ଼ିବାକୁ ହେଲା । ଗୁମାସ୍ତା ଚାକିରିରୁ ଯାହା 
ପାଉଥ୍‌ଲେ ସେତକ ବି ଆଉ ମିଳିଲା ନାହିଁ । ପରିବାର ଚଳାଇବା ଏକ 
ସମସ୍ୟା ହୋଇ ଉଠିଲା । ଏହି ସମୟରେ ତାଙ୍କ ସ୍ତ୍ରୀଙ୍କର ମଧ୍ଯ ପରଲୋକ 
ହୋଇଗଲା | ଫଳରେ ସେ ଅଧ୍କ ଭାଙ୍ଗି ପଡ଼ିଥ୍‌ଲେ । 

ସେତେବେଳକୁ ପୂଅ ବାଞ୍ଚାନିଧୁର ବୟସ ମାତ୍ର ୮ ବର୍ଷ । ଗୀ 
ଚାଟଶାଳୀ ଓ ପ୍ରାଥମିକ ବିଦ୍ୟାଳୟରେ ତାଙ୍କ ପାଠ ପଢ଼ା ଶେଷ ହୋଇ 
ଯାଇଥାଏ । ଅଧକ ପଢ଼ିବା ପାଇଁ ତାଙ୍କର ଇଚ୍ଛା । ବାପା ଉପାୟ କିଛି 
ନପାଇ ଭଦ୍ରକ କଚେରିରେ ମୋହରିର କାମ କଲେ । ଭଦ୍ରକରେ 
ରହିଲେ । ପୁଅକୁ ସେଠାକୁ ନେଇଗଲେ । 

ପୂଅ ଭଦ୍ରକରେ ରହି ପାଠ ପଢ଼ିଲା । ସେତେବେଳେ ବାସୁଦେବ 
ପୁର ଅଞ୍ଚଳରେ ହାଇସ୍କୁଲ ନଥୁଲା । ବାଞ୍ଚାନିଧ୍‌ ଭଦ୍ରକ ହାଇସ୍କୁଲରେ ପଢ଼ି 
ଦ୍ଵିତୀୟ ଶ୍ରେଣୀରେ ମ୍ୟାଟ୍ରିକ୍‌ ପାସ୍‌ କଲେ । 

ଓଡ଼ିଆ ଭାଷାରେ ‘ମନେ ମନେ ” ଏକ ପ୍ରସିଦ୍ଧ ଉପନ୍ୟାସ । 
ଏହାର ଲେଖକ ଥୁଲେ ବୈଷ୍ଣବ ଚରଣ ଦାସ । ସେ ଥୁଲେ ବାଞ୍ଚାନିଧ୍‌ 
ମହାନ୍ତିଙ୍କର ସହପାଠୀ । ବୈଷ୍ଣଠବଙ୍କ ଘର ଥୁଲା ଭଦ୍ରକ ସହର ବଙ୍କ 
ସାହିରେ । ସେଠାରେ ସେତେବେଳେ ଥୁଲା ଭଦ୍ରକ ହାଇସ୍କୁଲ । ବୈଷ୍ଣବ 
ଏବଂ ବାଞ୍ଚାନିଧ୍‌ ଉଭୟେ ଏକାଠି ବସି ପଢ଼ା ପଢ଼ି କରୁଥୁଲେ । ଦୁହିଙ୍କ 
ମଧ୍ଯରେ ଗଢ଼ି ଉଠିଥୁଲା ଘନିଷ୍ଠ ବନ୍ଧୁତା । ବୈଷ୍ଣବ ଥୁଲେ ସଂଗୀତପ୍ରିୟ | 
ଦୁହିଁଙ୍କ ଭିତରେ ଏହି ଗୀତ ପାଇଁ ସୁସଂପର୍କ ଗଢ଼ି ଉଠିଥୁଲା । ଛାତ୍ର 
ଅବସ୍ଥାରୁ ବାଞ୍ଚାନିଧୁଙ୍କ ଠାରେ ସଂଗୀତ କଳାର ପରିଚୟ ମିଳିଥୁଲା । 

ମ୍ୟାଟ୍ରିକ ପାସ୍‌ କରିବା ପରେ ବାଞ୍ଚାନିଧୁ କଟକ ରେଭେନ୍‌ସା 
କଲେଜରେ ପଢ଼ିଥଲେ । ସେତେବେଳକୁ ତାଙ୍କର ବୟସ ହୋଇଥଲା 
ଚଉଦ ବର୍ଷ । ପାଠ ପଢ଼ା ସହିତ ଗୀତ ଲେଖି ଓ ବୋଲି ସେ ପ୍ରଶଂସିତ 
ହୋଇଥୂଲେ । 

ଏହି ସମୟରେ ଗୋବିନ୍ଦ ଚନ୍ଦ୍ର ସୂରଦେଓ, କାନ୍ତକବି ଲକ୍ଷ୍ମୀକାନ୍ତ 
ମହାପାତ୍ର ଓ କବି ମଂଜୂଳ କୃଷ୍ଣ ପ୍ରସାଦ ବସୁ ରେଭେନ୍ସା କଲେଜର ଛାତ୍ର 
ଥୁଲେ । ଏମାନେ ସମସ୍ତେ ଥୁଲେ ସଂଗୀତପ୍ରିୟ ଓ ନାଟକ ପ୍ରେମୀ ବ୍ୟକ୍ତି । 
ଏମାନଙ୍କ ସହିତ ଯୋଗ ଦେଇଥ୍‌ଲେ ବାଞ୍ଚାନିଧ୍‌ । ରେଭେନ୍ସା କଲେଜ 
ପରିସର ମଧ୍ଯରେ ଗଢ଼ି ଉଠିଥ୍ଲା ଏକ ସଂଗୀତମୟ ପରିବେଶ । ଏ 
ସଂପର୍କରେ କବି ମଂଜୂଳ କୃଷ୍ଣ ପ୍ରସାଦ ଲେଖିଛନ୍ତି - “ଲକ୍ଷ୍ମୀ ଭାଇ, 
ସୁରଦେଓ, ବାଞ୍ଚାନିଧ୍‌ ଓ ମୁଁ ¬ ଆମ ଚାରିଙ୍କ ମଧ୍ୟରେ ବନ୍ଧନ ଥୁଲା 
କେଡ଼େ ମଧୂମୟ | ସେହି ସଂଗୀତ ଓ ସାହିତ୍ୟମୟ ଆକାଶରେ ରଚନା 
କରିଥୂଲୁ ଆମର ଗୋଟିଏ ସ୍ଵତନ୍ତ୍ର ଗୋଷ୍ଠୀ । ଲକ୍ଷ୍ମୀ ଭାଇ ଥୁଲେ ଶ୍ୟାମ, 
ସୁର ଦେଓ ରାଧା ଓ ବାଞ୍ଚାନିଧ୍‌ ସୁବଳ ଓ ମୁଁ ମଧୂମଙ୍ଗଳ । କେବଳ 
ଚୁମ୍ବକେ ଏତିକି କହିଲେ ଚଳିବ ।? 

ବାଞ୍ଚାନିଧୁ ପ୍ରଥମ ଶ୍ରେଣୀରେ ଆଇ.ଏ. ପାସ କରି ସେହି କଲେଜରେ 
ବି.ଏ. ପଢ଼ିଲେ । ମାତ୍ର ସେତେବେଳକୁ ସେ ନାଟକ ଓ ସଂଗୀତ ପ୍ରତି 
ଅଧୂକ ମନ ଢ଼ାଳି ଦେଇଥ୍‌ଲେ । ଫଳରେ ପାଠ ପଢ଼ାରେ ଅବହେଳା 
ହୋଇଥଲା |! ରାମଶଙ୍କର ରାୟଙ୍କ ରଚିତ କାଞ୍ଚିକାବେରୀ” ନାଟକରେ 
ଅଭିନୟ କରି ସେ ସୁନାମ ଅର୍ଜନ କରିଥୁଲେ । ପାଠ ପଢ଼ାରେ ଅବହେଳା 
କରି ନାଟକ ଓ ସଂଗୀତ ଚର୍୍ଟାରେ ମାତିଥ୍‌ବା ହେତୁ ସେ ବି.ଏ. ପରୀକ୍ଷାରେ 

ଫେଲ ହୋଇଥ୍‌ଲେ । ଆଉ ପରୀକ୍ଷା ଦେବାକୁ ତାଙ୍କର ମନ ବଳି 
ନଥୁଲା । ପାଠ ପଢ଼ା ଛାଡ଼ି ସେ ଚାକିରି ଖୋଜିଥୁଲେ । ସେତେବେଳେ 
ନୀଳଗିରିରେ ଶିକ୍ଷା ବିଭାଗର ସବଇନ୍ଧିପେକୂର ଚାକିରିଟି ଖାଲି ପଡ଼ିଥଲା । 
ସେ ସେହି ଚାକିରିରେ ଯୋଗ ଦେଇଥ୍‌ଲେ । କିଛିଦିନ ପରେ ପୂଣି 
ପଢ଼ାପଢ଼ି କରି ବି.ଏ. ପରୀକ୍ଷା ଦେଇଥ୍‌ଲେ ଓ କୃତିତ୍ଵର ସହ ପାସ୍‌ 
କରିଥୁଲେ । 
ଉଚ୍ଜଳମଣି ଗୋପବନ୍ଧୁଙ୍କ ସହିତ ସାକ୍ଷାତ 

ଛାତ୍ରାବସ୍ଥାରୁ ବାଞ୍ଚାନିଧ୍‌ଙ୍କର ଦେଶ ସେବା ପାଇଁ ମନ ଢ଼ଳିଥୁଲା । 
ଉନ୍ମଳମଣି ଗୋପବନ୍ଧୁଙ୍କ ସଂସ୍ପର୍ଶରେ ଆସି ସେ ଅଧ୍କ ଉତ୍ସାହିତ ହୋଇ 
ପରାଧୀନ ଭାରତକୁ ବିଦେଶୀମାନଙ୍କ କବଳରୁ ମୁକ୍ତ କରିବା ପାଇଁ ମନ 
ଦେଲେ । କଲେଜରେ ଛାତ୍ରଥ୍ବାବେଳେ ଓଡ଼ିଶାର ଗର୍ବ ଓ ଗୌରବ 
ବିଷୟ ସେ ସ୍ଵରଣ କରୁଥ୍‌ଲେ । ଏହା ଗୀତରେ ଲେଖି ଲୋକମାନଙ୍କୁ 
ଚେତାଇବା ପାଇଁ ସେ ଉଦ୍ୟମ କଲେ । କଲେଜରେ ବିଭିନ୍ନ ସଭା 
ସମିତିରେ ସେ ଏପରି ଗୀତମାନ ବୋଲିଲେ । ଦେଶ ପ୍ରେମ ସମ୍ବଳିତ 
ଏପରି ଗୀତ ଶୁଣି ଛାତ୍ରମାନେ ଖୁସି ହେଉଥ୍‌ଲେ । 

ଉନ୍ଳମଣି ଗୋପବନ୍ଧୁ ଦାସ ସେତେବେଳକୁ ସତ୍ୟବାଦୀରେ ବନ 
ବିଦ୍ୟାଳୟ ପ୍ରତିଷ୍ଠା କରିବାକୁ ମନସ୍ଥ କରି ସାରିଥ୍‌ଲେ । ଭଲ ଶିକ୍ଷକ 
ଖୋଜୁ ଥୁଲେ । ବିଭିନ୍ନ ସ୍ଥାନରେ ସେ ସଭାସମିତି କରୁଥ୍‌ଲେ । ରେଭେନ୍ନା 
କଲେଜରେ ମଧ୍ଯ ସଭା ସମିତିର ବ୍ୟବସ୍ଥା ହୋଇଥଲା । ଦେଶ ପ୍ରେମୀ 
ବାଞ୍ଚାନିଧ୍‌ ଓ ଉଚ୍ଚଳମଣି ଗୋପବନ୍ଧୁଙ୍କର ଏଠାରେ ସାକ୍ଷାତ ହୋଇଗଲା ! 
ଗୋପବନ୍ଧୁ ବାଞ୍ଚାନିଧୁଙ୍କ ଭଳି ଜଣେ ଦେଶପ୍ରେମୀଙ୍କୁ ପାଇ ବହୁତ ଖୁସି 
ହେଲେ । 

ଗୋଟିଏ ସଭାରେ ବାଞ୍ଚାନିଧୁ ନିଜେ ଲେଖିଥ୍‌ବା ଗୀତଟିଏ 
ଗାଇଲେ ! ଏହି ଗୀତଟି ଶୁଣି ସମସ୍ତେ ମୁଗ୍ଧ ହୋଇଗଲେ । ଗୋପବନ୍ଧୁଙ୍କ 
ଖୁସିର ସୀମା ରହିଲା ନାହିଁ । ବାଞ୍ଚାନିଧ୍‌ ମନ ଦେଇ ଗୀତଟି ଗାଉଥାଆନ୍ତି । 
“ପଡ଼ୁ ନାହିଁ କି ତିଳେ ମନେ ସୋଦର ହେ 
ପୂରବ ମହିମା ପୂରବ ଗାରିମା 
ଉଚ୍ଜଳ ଅତୀତ କାହାଣୀ ଶ୍ରବଣେ । 
କବି ଉପଇନ୍ଦ୍ର ଭଂଜ କବିତା -କାସାର କଞ୍ଜ 
ଦୀନକୃଷ୍ଣ ବଳରାମ, ଜଗନ୍ନାଥ 
ସାମନ୍ତ ସାହିତ୍ୟିକ ଲୀଳାବତି ଗାଣିତିକ 
ଜ୍ୟୋତିଷ ପ୍ରବର ଶ୍ରୀଚନ୍ଦ୍ର ଶେଖର 
ଉଇଁଥ୍ଲେ ତବ ଭାଗ୍ୟେ ଏହୁ ତପନେ । 
ଗୀତଟି ଗୋପବନ୍ଧୁଙ୍କ ପ୍ରାଣକୁ ଏପରି ଛୁଇଁଗଲା ଯେ, ସେ କଥିଙ୍ୁ 
ଆଉ ଭୁଲି ପାରିଲେ ନାହିଁ । ବାଞ୍ଚାନିଧ୍‌ଙ୍କୁ ଆପଣାର କରିନେଲେ । 
ଦୁହିଁଙ୍କ ଭିତରେ ସଂପର୍କ ବଢ଼ିବାକୁ ଲାଗିଲା | ବାଞ୍ଚାନିଧ୍‌ଙ୍କ ନିରାଡ଼ମ୍ବର 
ସରଳ ବ୍ୟବହାର ଗୋପବନ୍ଧୁଙ୍କୁ ଆକୃଷ୍ଠ କଲା । ଦେଶପ୍ରେମକୁ ଆଧାର 
କରି ଗୀତ ଲେଖିବା ପାଇଁ ସେ ତାଙ୍କୁ ପ୍ରେରଣା ଦେଇଥ୍‌ଲେ । 
ବି.ଏ. ପାସ୍‌ କଲା ପରେ ସେ ଆଉ ଚାକିରିରେ ଯୋଗ ଦେଲେ 
ନାହିଁ । ସ୍ଵାଧୀନ ଭାବରେ ରହିବା ପାଇଁ ମନ ସ୍ଥିର କଲେ । ଦେଶର 
ଚିନ୍ତା ଓ ଦେଶବାସୀଙ୍କ ଦୁଃଖ ତାଙ୍କୁ ବିଚଳିତ କରିଥଲା । ବିବାହ ନ 
କରିବା ପାଇଁ ସେ ସିଦ୍ଧାନ୍ତ କରିଥୁଲେ । ମାତ୍ର ବାପାଙ୍କ ବାଧ୍ୟବାଧକତାରେ 
ତାଙ୍କୁ ନିଷ୍ପତ୍ତି ବଦଳାଇବାକୁ ପଡ଼ିଥୂଲା । ସେ ବିବାହ କଲେ । କିନ୍ତୁ ସଭା 

ସମିତିରେ ଯୋଗ ଦେବା ଦେଶାତ୍ବଭବୋଧକ ଗୀତ ରଚନା କରିବା 
ଛାଡ଼ିଲେ ନାହିଁ । ବାପା ଭାବିଥ୍‌ଲେ ବିବାହ ପରେ ପୁଅ ମନ ଘର 
ଧରିବ । ଦେଶ ସେବା ଛାଡ଼ି ସେ ଘର ସଂସାର କରିବ । କିନ୍ତୁ ବାଞ୍ଚାନିଧ୍‌ 
ନିଜ ଲକ୍ଷ୍ୟରେ ଅଟଳ ରହିଥୁଲେ । ଦେଶ ସେବାହିଁ ଥୁଲା ତାଙ୍କର 
ଏକମାତ୍ର ଲକ୍ଷ୍ୟ | 

କଲେଜ ଛାଡ଼ିଲା ପରେ ସ୍ଵଇଚ୍ଛାରେ ମାତ୍ର ୬ ମାସ ଭଦ୍ରକ 
ହାଇସ୍କୁଲରେ ଶିକ୍ଷକତା କରିଥୁଲେ । ଏହି ସମୟ ମଧ୍ଯରେ ତାଙ୍କର 
ଆଦର୍ଶ ଓ ସୁଗୁଣ ଯୋଗୁ ସେ ଶିକ୍ଷକ ଓ ଛାତ୍ରମାନଙ୍କ ମଧ୍ୟରେ ଖୁବ୍‌ 
ଆଦରଣୀୟ ହୋଇଥ୍‌ଲେ । ଗରିବ ଛାତ୍ରମାନଙ୍କୁ ସେ ସବ୍ରବେଳେ ସାହାଯ୍ୟ 
କରୁଥ୍ଲେ । ସେ ଭଦ୍ରକ ହାଇସ୍କୁଲରେ ଶିକ୍ଷକ ଥ୍ବାବେଳେ ଡକୃୂର 
ହରେକୃଷ୍ଣ ମହତାବ ତାଙ୍କର ଛାତ୍ର ଥୁଲେ | ମହତାବ ତାଙ୍କ ଗୁଣର 
ପ୍ରଶଂସା କରି ଲେଖିଛନ୍ତି - ‘ଘଟଣା ଚକ୍ରରେ ଭଦ୍ରକ ସ୍କୁଲରେ ଛାତ୍ର 
ଥ୍ବାବେଳେ ସେତେବେଳେ ସେ ଜଣେ ଶିକ୍ଷକ ଥୁଲେ ! ଅସହଯୋଗ 
ଆନ୍ଦୋଳନରେ ଆମେ ସମସ୍ତେ ମାତିଲୁ । ବାଞ୍ଚାନିଧ୍‌ଙ୍କ ସଂଗୀତ ଜନତାର 
ହୃଦୟ ସ୍ପର୍ଶ କରି ସେମାନଙ୍କ ପ୍ରାଣକୁ ଯେପରି ଆଲୋଡ଼ିତ କରୁଥଲା, 
ସେଥୁରେ ଆମେ ସମସ୍ତେ ମଧ୍ଯ ଆତ୍ମହରା ହୋଇଯାଇଥ୍‌ଲୁ ! ବାସ୍ତବିକ୍‌ 
ସେ ଥୁଲେ ଜଣେ କବି ।” 

ସେତେବେଳେ ଭଦ୍ଵକ ସହର ଅନ୍ତର୍ଗତ ଚରମ୍ପାଠାରେ ବିରଜା 
ଅମିନ ସ୍କୁଲ ନାମରେ ଏକ ସର୍ଭେ ଟ୍ରେନିଂ ସ୍କୁଲ ଥୁଲା । ସେଠାରେ ମଧ୍ଯ 
ବାଞ୍ଚାନିଧ୍‌ କିଛି ଦିନ ଶିକ୍ଷକ ଭାବେ କାଯ୍ୟ କରୁଥୁଲେ । କିନ୍ତୁ ଚାକିରିରେ 
ବାନ୍ଧି ହୋଇ ରହିବା ତାଙ୍କୁ ଭଲ ଲାଗି ନଥୁଲା । ଚାକିରି ଛାଡ଼ି ଦେଇ ସେ 
ପୁଣି ସାହିତ୍ୟ ସାଧନା ଓ ଦେଶ ସେବାରେ ଲାଗି ପଡ଼ିଥୂଲେ ! 

ପୁଅ ବାଞ୍ଚାନିଧ୍‌ଙ୍କ ପାଇଁ ତାଙ୍କ ବାପା ଚିନ୍ତିତ ଥୁଲେ | ନିଜ ସ୍ତ୍ରୀ ଓ 
ପିଲାପିଲିଙ୍କୁ ପୋଷି ପାରିଲା ଭଳି କିଛି ରୋଜଗାର କରୁ ବୋଲି ସେ 
ଚାହୁଁଥଲେ । କିନ୍ତୁ ଚାକିରି ପ୍ରତି ବାଞ୍ଚାନିଧ୍‌ଙ୍କ ଘୃଣା ଭାବ ଦେଖି ସେ ସାନ 
ପୁଅ ପ୍ରେମାନନ୍ଦକୁ ପରିବାର ଚଳାଇବା ଦାୟିତ୍ଵ ଦେଇଥ୍‌ଲେ । 

ଚିନ୍ତାମଣିଙ୍କର ଚାରି ପୁଅ । ବଡ଼ ବାଞ୍ଚାନିଧ୍‌ । ତାଙ୍କ ପରେ 
ପ୍ରେମାନନ୍ଦ, ବିବେକାନନ୍ଦ ଓ ଶ୍ରଦ୍ଧାନନ୍ଦ । ପିଲାଦିନୁ ମାଆଙ୍କୁ ହରାଇଥୂଲେ 
ବାଞ୍ଚାନିଧ୍‌ । ପରେ ତାଙ୍କ ବାପା ତାଙ୍କ ମାଉସୀ କୁନ୍ଦଲତାଙ୍କୁ ବିବାହ 
କରିଥୁଲେ । ଏହି ବିମାତାଙ୍କ ସ୍ପେହ,ଆଦର ମଧ୍ଯରେ ସେ ମଣିଷ 
ହୋଇଥ୍ଲେ । ପାଠପଢ଼ା, ବିବାହ ଓ ଅନ୍ୟ ସବ୍ର କାର୍ଯ୍ୟରେ ସେ ବିମାତାଙ୍କ 
ସ୍ପେହ ଓ ସମର୍ଥନ ପାଇଥୂଲେ । ମାଆଙ୍କୁ ହରାଇଥ୍‌ବାର ଦୂଃଖ ସେ ଭୁଲି 
ଯାଇଥ୍ଲେ | 

ମାଆ ଅପେକ୍ଷା ମାତୃଭୂମି ପ୍ରତି ତାଙ୍କର ମମତା ଥୁଲା ଅଧକ । 
ବନ୍ଦିନୀ ଭାରତ ଜନନୀଙ୍କୁ ବିଦେଶୀ ଇଂରେଜମାନଙ୍କ କବଳରୁ ମୁକ୍ତ 
କରିବା ପାଇଁ ସେ ମନେ ମନେ ପଣ କରିଥୁଲେ । ସେଥ୍ପାଇଁ ଓକିଲ 
ହେବାର ଯୋଗ୍ୟତା ରହିଥ୍‌ଲେ ବି ସେ ବିଷୟ ପ୍ରତି ତାଙ୍କର ମନ 
ବଳିଲା ନାହିଁ । 
ସ୍ଵାଧୀନତା ପାଇଁ ଇଢ଼େଇ 

୧୯୧୪ ମସିହା କଥା । ପ୍ରଥମ ମହାଯୁଦ୍ଧ ଆରମ୍ଭ ହେଲା । 
ଇଂରେଜ ସରକାର ଭାରତୀୟ ସୈନ୍ୟମାନଙ୍କୁ ନେବା ପାଇଁ ସ୍ଥିର କଲେ । 
ଯୁଦ୍ଧ ପାଇଁ ଲୋକଙ୍କଠାରୁ ଅର୍ଥ ସଂଗ୍ରହ କରିବା ଲାଗି ଯୋର୍‌ ଜବରଦସ୍ତି 
କରାଗଲା । ସେ ସମୟରେ ଯୁଦ୍ଧ ଚାଲିଥ୍ବା ହେତୁ ଭାରତରେ ବିଲାତି 

ଜିନିଷ ପହଞ୍ଚି ପାରୁନଥ୍‌ଲା । ଜର୍ମାନୀମାନେ ଇଂଲଣ୍ଡରୁ ଆସୁଥ୍‌ବା 
ଜାହାଜମାନ ସମୁଦ୍ରରେ ବୃଡ଼ାଇ ଦେଉଥ୍‌ଲେ । ଯୁଦ୍ଧ ଚାଲିଥ୍ବା ବେଳେ 
ଜିନିଷପତ୍ର ଦରଦାମ ବଢ଼ିଯାଇଥ୍‌ଲା। ନିଜର ସ୍ଵାର୍ଥ ରକ୍ଷା ପାଇଁ ଭାରତୀୟ 
ସୈନ୍ଯମାନଙ୍କ ଯୁଦ୍ଧରେ ଲଗାଇଥ୍‌ବା ହେତୁ ଏବଂ ଏଥୁପାଇଁ ଟଙ୍କା ସଂଗ୍ରହ 
କରାଯାଇଥୁ୍‌ବା ହେତୁ ଲୋକଙ୍କ ମଧ୍ୟରେ ଅସନ୍ତୋଷ ବଢ଼ି ଯାଇଥଲା । 
ସେମାନେ ଆଶା କରୁଥୁଲେ ଯୁଦ୍ଧରେ ସହଯୋଗ କରିଥ୍‌ବା ହେତୁ ଇଂରେଜ 
ସରକାର ସେମାନଙ୍କ ହାତକୁ ଅଧ୍କ ଶାସନ କ୍ଷମତା ଦେବେ । ମାତ୍ର 
ତାହା ହେଲା ନାହିଁ । ଓଲଟି ଇଂରେଜ ସରକାର ରାଓଲଟ୍‌ ଆଇନ 
ବସାଇ ପୋଲିସକୁ ଅଧୁକ କ୍ଷମତା ଦେଇଥ୍‌ଲେ | ଏହା ଫଳରେ ପୋଲିସ୍‌ 
ନିଜ ବିଚାରରେ ଯାହାକୁ ଦୋଷୀ ବୋଲି ଭାବିବ, ତାକୁ ମନଇଚ୍ଛା ଦଣ୍ଡ 
ଦେବାର ଅଧୁକାର ପାଇଲା । ଯେ କୌଣସି ସମୟରେ ଯେ କୌଣସି 
ଲୋକକୁ ଗିରଫ୍‌ କରି ପାରିଲା । ଗିରଫ୍‌ ପରେ ପୋଲିସ୍‌ ଅଭିଯୁକ୍ତ 
ଆସାମୀକୁ ମନଇଚୁ। ଯେତେ ଦିନ ପାରିଲା ଅଟକ ରଖି ପାରିଲା । 
ଏଭଳି ଆଇନକୁ ଭାରତୀୟମାନେ ‘କଳା ଆଇନଂ ବୋଲି କହି ଦେଶର 
ଚାରିଆଡ଼େ ପ୍ରତିବାଦ କଲେ । ରାଓଲଟ୍‌ ଆଇନ୍‌ ବିରୁଦ୍ଧରେ ଆନ୍ଦୋଳନ 
ତେଜିଲା ! 

ଏହି ସମୟରେ ମହାମ୍ବା ଗାନ୍ଧି ଦକ୍ଷିଣ ଆଫ୍ରିକାରୁ ଭାରତକୁ ଫେରି 
ଆସିଲେ । ସେ ମଧ୍ଯ ଏହି କଳା ଆଇନକୁ ବିରୋଧ କଲେ । ଏହା 
ବିରୁଦ୍ଧରେ ହରତାଳ ପାଇଁ ଡାକରା ଦେଲେ । ଫଳରେ ୧୯୧୯ 
ମସିହା ଏପ୍ରିଲ୍‌ ୩ ତାରିଖରୁ ସାରା ଦେଶରେ ହରତାଳ ଚାଲିଲା । ସେହି 
ବର୍ଷ ଏପ୍ରିଲ୍‌ ୧୦ ତାରିଖରେ ହରତାଳର ନେତୃତ୍ଵ ନେଇ ପଞ୍ଜାବର 

ବିପ୍ଳବୀ ନେତା ଡକୃର କିଚଲୁ ଏବଂ ଡକର ସତ୍ୟପାଲ ଗିରଫ ହେଲେ । 
ଗିରଫର ପ୍ରତିବାଦ କରି ଅମୃତସରରେ ଏକ ବିରାଟ ଶୋଭାଯାତ୍ରା 
ବାହାରିଥୁଲା | ଶୋଭାଯାତ୍ରା ଉପରେ ପୋଲିସ୍‌ ଗୁଳି ଚଳାଇବା ଫଳରେ 
ବହୁ ଭାରତୀୟ ମୃତ୍ଯୁବରଣ କଲେ । ଉତ୍ତ୍ୟକ୍ତ ଜନତାଙ୍କ ହାତରେ ୬ 
ଜଣ ଇଂରେଜ ସରକାର ମଧ୍ଯ ପ୍ରାଣ ହରାଇଲେ । ଏଥୁରେ ଇଂରେଜ 
ସରକାର ଅଧୁକ ରାଗିଯାଇ ପ୍ରତିଶୋଧ ନେବା ପାଇଁ ବାଟ ଖୋଜିଲେ । 

୧୯୧୯ ମସିହା ଏପ୍ରିଲ୍‌ ୧୩ ତାରିଖ ଦିନ ଜାଲିଆନାୱାଲା 
ବାଗ୍ଠାରେ ଏକ ଧର୍ମସଭାର ଆୟୋଜନ କରାଯାଇଥୁଲା । ହଜାର 
ହଜାର ଭାରତୀୟ ଏଠାରେ ରୁଣ୍ଡ ହୋଇଥୁଲେ ! ସେମାନଙ୍କ ଯିବା 
ଆସିବା ପାଇଁ ଗୋଟିଏ ମାତ୍ର ବାଟ ଥୁଲା । ସେହି ବାଟ ଅବରୋଧ କରି 
ଜେନେରାଲ ଡାୟାର ଲୋକମାନଙ୍କ ଉପରକୁ ଗୁଳି ଚଳାଇଲେ | ତାଙ୍କ 
ସହିତ ଅନ୍ୟ ପୋଲିସ୍‌ମାନେ ମଧ୍ଯ ଲୋକଙ୍କୁ ଲକ୍ଷ୍ୟ କରି ଗୁଳି ଚାଳନା 
କଲେ । ଲୋକମାନଙ୍କର ପଳାଇଯିବାର ବାଟ ନଥୁଲା । ଫଳରେ ଶହ 
ଶହ ଲୋକ ଜେନେରାଲ ଡାୟାର ଓ ବ୍ରିଟିଶ୍‌ ପୋଲିସ୍‌ ଗୁଳିରେ ଘଟଣା 
ସ୍ଥଳରେ ପ୍ରାଣ ହରାଇଲେ । 

ଜାଲିଆନାୱାଲା ବାଗ୍‌ ହତ୍ଯାକାଣ୍ଡ ସାରା ଦେଶରେ ପ୍ରବଳ 
ଉତ୍ତେଜନା ସୃଷ୍ଟି କରିଥ୍‌ଲା । ଇଂରେଜ ସରକାରଙ୍କ ଏହି ଅମାନୁଷିକ 
ହତ୍ୟାକାଣ୍ଡ ବିରୁଦ୍ଧରେ ଜନମତ ପ୍ରବଳ ହୋଇ ଉଠିଲା । ବିପ୍ଲବୀ କବି 
ବାଞ୍ଚାନିଧୁ ଏହି ହତ୍ୟାଲୀଳାର ପ୍ରତିବାଦରେ କବିତା ରଚନା କରିଥୂଲେ- 

““ଦେଖୁନାହିଁ ମାତା ଦେହେ ରୁଧ୍ରର ଧାରା 

ବହୁଛି ଅଜସ୍ର ଭାଇ ବକ୍ଷ ସାରା । 

ଧାରା ବହୁଛି ବହୁଛିରେ, 
ରୁଧ୍ର ଧାର ଧାର ଧାରା ବହୁଛି, ବହୁଛିରେ, 
ଜନନୀର ବକ୍ଷୁ ଧାରା ଧାରା ବହୁଛିରେ । 
ଆଜି ବହୁଛି ଧାରାରେ, ପଞ୍ଜାବର ଅତ୍ୟାଚାରେ, 
ନାରକୀ ନର ହତ୍ଯାରେ 
ଭାଇଙ୍କର ବଳି ଦାନେ, ଡାୟାରର କୁର କର୍ମେ ପାପୀ 
ଡାୟାରର କ୍ରର କର୍ମେ 
ସେହି ରାକ୍ଷସ କଂସରେ, କେତେ ପଞ୍ଜାବୀ ଭାଇଙ୍କ କରିଛି 
ଧ୍ବଂସରେ ତାର ସୀମା ନାହିଁ, ସୀମା ନାହିଁ ।”? 
ଅତ୍ୟାଚାରୀ ଇଂରେଜମାନଙ୍କ ଧ୍ବଂସ କରିବାକୁ ହେବ । ଇଂରେଜ 
କଂସଙ୍କୁ କୃଷ୍ଣ ରୂପୀ ମହାମ୍ମା ଗାନ୍ଧି ଉପଯୁକ୍ତ ଶାସ୍ତି ଦେବେ । ଏହି ଭାବନା 
ବାଞ୍ଚାନିଧୂଙ୍କ କବିତାରେ ଫୁଟି ଉଠିଥୁଲା ! 
ସେ ଲେଖିଥୁଲେ - 
“କେତେ ଶତ ନର ନାରୀ ସୀମା ଯେ ନାହିଁରେ 
କେତେ ଜଣା କେତେ ଅଜଣା 
କେତେ ଗଣା କେତେ ଅଗଣା, 
ହେବ କଂସ ଧ୍ଵଂସରେ 
ଯେ ପାପ କରିଛି କଂସ ତାର ବଂଶ ହେବ ଧ୍ଵଂସରେ 
ଆଜି କୃଷ୍ଣ ଅବତାରେ, ଗୋପପୂରେ ଗାନି ରୂପେ 
କଂସ ପାପ ରାଜନୀତି ନାଶିବରେ । 


୧୧ 

ଅସହଯୋଗ ଆନ୍ଦୋଳନରେ ଯୋଗଦାନ 

ଜାଲିଆନା ଓଲା ବାଗ୍‌ ହତ୍ୟାକାଣ୍ଡ ଘଟଣା ପରେ ଭାରତ ବର୍ଷର 
ରାଜନୀତି ଭିନ୍ନ ମୋଡ଼ ନେଲା । ମହାମତ୍ମାଗାନ୍ଧି ୧୯୨୦ ମସିହାରେ 
ଇଂରେଜ ସରକାରଙ୍କ ସହ ଅସହଯୋଗ ଲାଗି ଡାକରା ଦେଲେ | ଏହାକୁ 
ଅସହଯୋଗ ଆନ୍ଦୋଳନ କୁହାଗଲା । 

୧୯୨୧ ମସିହା ଜାନୁୟାରୀ ମାସ ୧୧ ତାରିଖ ଦିନ କଟକ 
ବକ୍ତି ବଜାର ନିକଟବର୍ଭୀ ତିନିକୋଣିଆ ବଗିଚାଠାରେ ଏକ ସାଧାରଣ 
ସଭା ଅନୁଷ୍ଠିତ ହୋଇଥଲା । ଏହି ସଭାରେ ଉଚ୍ଚଳ ମଣି ଗୋପବନ୍ଧୁ 
ଓଡ଼ିଶାବାସୀଙ୍କୁ ଅସହଯୋଗ ଆନ୍ଦୋଳନରେ ଝାସ ଦେବା ପାଇଁ ନିବେଦନ 
କରିଥୁଲେ । ବିପ୍ଲବୀ ବାଞ୍ଚାନିଧୁ ଏଥୁରେ ଉଦବୁଦ୍ଧ ହୋଇ ୧୯୨୧ 
ମସିହା ମାର୍ଚ୍ଚ ୩ ତାରିଖରେ ଅସହଯୋଗ ଆନ୍ଦୋଳନରେ ଅଂଶ ଗ୍ରହଣ 
କରିଥୁଲେ । ସେହି ବର୍ଷ ମଧ୍ଯ ଓଡ଼ିଶା -ବିହାର ବିଧାନ ସଭାରୁ ଗୋପବନ୍ଧୁ 
ବିଧାୟକ ପଦରୁ ଇସ୍ତଫା ଦେଇ ଅସହଯୋଗ ଆନ୍ଦୋଳନରେ ସଂପୂର୍ଣ୍ଣ 
ଭାବେ ନିଜକୁ ଉତ୍ସର୍ଗ କରିଥୁଲେ ! ସେହିପରି ଉଚ୍ଚଳ ଗୌରବ ମଧୁସୂଦନ 
ବିହାର ଓଡ଼ିଶା ପ୍ରଦେଶର ମନ୍ତ୍ରୀପଦରୁ ଇସ୍ତଫା ପ୍ରଦାନ କରିଥୂଲେ । ସେ 
ଥଲେ ଉତ୍ଚଳ ସମ୍ମିଳନୀର ଜଣେ ବିଶିଷ୍ଟ କର୍ଣ୍ଣଧାର ଏବଂ ଜାତୀୟବାଦୀ 
ଜନନେତା । ଏହି ଦୂଇ ଦେଶ ପ୍ରେମୀ ଜନନେତାଙ୍କ ଦ୍ଵାରା ବାଞ୍ଚାନିଧ୍‌ 
ଅନୁପ୍ରାଣିତ ହୋଇ ଲେଖିଥୁଲେ - 

“ଏ ଯୁଗ ଯୋଗୀ ଗୋପବନ୍ଧୁ 

ଉଚ୍ଚଳ ଦୀନ ଜନ ବନ୍ଧୁ 
ବିଦ୍ଧାନ ବୀର ମଧୁସୂଦନ ବଦାନ୍ୟ ସାହସେ ସ୍ଵାଧୀନ 

ଜାଗିଛି ପଞ୍ଜାବ ଅଙ୍ଗ 
ଜାଗିଛି ବଙ୍ଗ, ତୈଲ 
ଜାଗିବ ନାହିକି ମୋ ଦେଶ ହୋଇବ କି ଉଦାସୀନ । 
ସେ ଥୁଲେ ଆଶାବାଦୀ । ତାଙ୍କର ଦୃଢ଼ ବିଶ୍ଵାସ ଥ୍ଲା ଅସହଯୋଗ 
ଆନ୍ଦୋଳନ ସଫଳ ହେବ । ଇଂରେଜମାନେ ଏ ଦେଶରୁ ବିଦାୟ ନେବେ । 
ଜାତି ତାର ହୃତ ଗୌରବ ଫେରି ପାଇବ । କୃପାମୟଙ୍କର କୃପାବାରି ଏ 
ଦେଶ ଉପରେ ଝରି ପଡ଼ିବ । ଏହି ଉଦ୍ଦେଶ୍ୟରେ ସେ ଲେଖିଥୁଲେ - 
“ମାନବତା ପ୍ରୀତି ଯାର ମୂଳମନ୍ତ୍ର 
ଜାତୀୟ ଗୌରବ ଯାର ଏକ ତନ୍ତ୍ର । 
ଧରି ସେ ଆଗ୍ରହେ ଯୋଗ ବୀଣା-ଯନ୍ତ୍ର 
ସ୍ଵାଧୀନତା -ସୂରେ ଗାଉଛିରେ । 
କୃପାମୟ ନିରଂଜନ କୃପାକର 
ଝର ବସୁଧାରୁ ସୁଧା ସୁଧାକର । 
ଶୁଣାଇ ଦିଅ ମା” ସନ୍ତାପ ସାଗର 
ଦୀନ ଦୃଃଖୀ ଗୀତେ ଗାଉଛିରେ । 
ଲୋକମାନଙ୍କ ଭିତରେ ସ୍ଵାଧୀନତା ଲାଭ ପାଇଁ ପ୍ରେରଣା ସୃଷ୍ଟି 
କରିବାରେ ବାଞ୍ଚାନିଧୁଙ୍କ ଅବଦାନ ଭୁଲି ହେବ ନାହିଁ । କେବଳ କବିତା 
ଲେଖି ଲୋକମାନଙ୍କ ଭିତରେ ସେ ଜାଗରଣ ସୃଷ୍ଟି କରୁନଥ୍‌ଲେ ! ସଭା 
ସମିତିରେ ଭାଷଣ ଦେଇ ଲୋକମାନଙ୍କ ସ୍ବାଧୀନତା ଆନ୍ଦୋଳନରେ 
ଯୋଗଦେବା ପାଇଁ ସେ ଅନୁପ୍ରାଣିତ କରୁଥ୍‌ଲେ । ୧୯୨୧ ମସିହା ମାର୍ଚ୍ଚ 
ମାସ ୬ ତାରିଖରେ ଇରମ ମେଲଣ ପଡ଼ିଆରେ ଏଇଥ୍‌ପାଇଁ ଏକ 

ସଭାର ଆୟୋଜନ କରିଥୁଲେ ବାଞ୍ଚାନିଧୁ୍‌ । ଏହି ସଭାରେ ସମବେତ 
ଶତ ଶତ ଲୋକଙ୍କୁ ସେ ଉଦ୍‌ବୋଧନ ଦେଇଥୂଲେ | ଇଂରେଜ ସରକାରଙ୍କ 
ଅନ୍ୟାୟ ଅନୀତି ବିରୁଦ୍ଧରେ ଲଢ଼େଇ କରିବାକୁ ସେ ଅନେକ ଥର ଏହି 
ମେଲଣ ପଡ଼ିଆରେ ସଭା କରିଥୁଲେ | ଲବଣ ସତ୍ୟାଗ୍ରହରେ ଯୋଗ 
ଦେଇ ସମୁଦ୍ରରୁ ଲୁଣ ମାରିବା ପାଇଁ ସେ ଲୋକଙ୍କୁ ଆହ୍ଵାନ କରିଥୁଲେ । 
ସେ ନିଜେ ସମୁଦ୍ରରୁ ଲୁଣ ମାରିବା ପାଇଁ ସତ୍ୟାଗ୍ରହୀ ଭାବରେ ଆଗେଇ 
ଯାଇଥୂଲେ | ଅନ୍ୟ ସତ୍ୟାଗ୍ରହୀଙ୍କ ସହିତ ଗଲାବେଳେ ସେ ଗୀତ ଗାଇ 
ଗାଇ ଯାଉଥ୍‌ଲେ - 
““ଗ୍ରାଅ ସ୍ଵାଧୀନ ଭାରତ, ସ୍ଵାଧୀନ ଭାରତ 
ସ୍ଵାଧୀନ ସ୍ଵାଧୀନ ସ୍ଵାଧୀନ ହେ, 
ଗାଅ ସାଗର ଭୂଧର ଅମ୍ବର ଚୁମ୍ଭିତ 
ଭାଲ ହିମାଚଳ ଗିରିବର କଂପିତ 
ସ୍ଵାଧୀନ ସ୍ଵାଧୀନ ସ୍ଵାଧୀନ ହେ ।”? 
ବିଭିନ୍ନ ସମୟରେ ଉଚ୍ଜଳମଣି ଗୋପବନ୍ଧୁ ଦାସ, ନବକୃଷ୍ଣ 
ଚୌଧୁରୀ, ଗୋପବନ୍ଧୁ ଚୌଧୂରୀ ଓ ଡକକର ହରେକୃଷ୍ଣ ମହତାବ ପ୍ରମୁଖ 
ଇରମ ଯାଆନ୍ତି । ବାଞ୍ଚାନିଧୁ ସେମାନଙ୍କୁ ନେଇ ସେଠାରେ ସଭା କରନ୍ତି । 
କେତେବେଳେ ମେଲଣ ପଡ଼ିଆ ଅବା କେତେବେଳେ ସେଠିକାର ସିଦ୍ଧ 
ମଠଠାରେ ସାଧାରଣ ସଭା ହୁଏ । ଇରମ ଏବଂ ତା ଆଖ ପାଖ ଗାର 
ଲୋକମାନେ ସେହି ସଭାମାନଙ୍କରେ ଯୋଗଦେଇ ନେତାମାନଙ୍କର 
ଭାଷଣ ଓ ବାଞ୍ଚାନିଧ୍‌ଙ୍କ ସଂଗୀତମାନ ଶୁଣନ୍ତି । ସେମାନଙ୍କ ଭିତରେ 
ନୂତନ ଜାଗରଣ ଦେଖାଦିଏ । 

ଅସହଯୋଗ ଆନ୍ଦୋଳନରେ ଯୋଗ ଦେଇ ବାଞ୍ଚାନିଧ୍‌ ଗିରଫ 
ହୋଇଥ୍‌ଲେ । ତାଙ୍କୁ ହଜାରିବାଗ୍‌ ଜେଲରେ ରଖାଯାଇଥୂଲା । ଲବଣ 
ସତ୍ୟାଗ୍ରହର ନେତୃତ୍ଵ ନେଇଥ୍‌ବା ହେତୁ ସେ ଗିରଫ ହୋଇ କଟକ 
ଜେଲରେ ଛଅମାସ ରହିଥ୍‌ଲେ । ସରକାରୀ ବିରୋଧୀ କାଯ୍ୟ ଯୋଗୁଁ 
ତାଙ୍କୁ ଦୁଇଶହ ଟଙ୍କା ଜୋରିମାନା ଦେବାକ୍ର ପଡ଼ିଥୁଲା । ସେ ଗିରଫ 
ହୋଇଥ୍‌ବା ଖବର ଶୁଣି ତାଙ୍କର ମାଆ କୁନ୍ଦଲତା ଦୁଃଖରେ ଭାଙ୍ଗିପଡ଼ି 
ଥୁଲେ । ପୂଅ ଜେଲ ଯିବାର ସାତଦିନ ପରେ ତାଙ୍କ କଥା ଭାବି ଭାବି 
ଶେଷ ନିଶ୍ଵାସ ତ୍ୟାଗ କରିଥୁଲେ । 
କନିକା ରାଜାଙ୍କ ଅତ୍ୟାଚାର ବିରୁଦ୍ଧରେ ଲଢ଼େଇ 

ଦେଶରେ ସ୍ଵାଧୀନତା ସଂଗ୍ରାମ ଚ଼ାଲିଥୁଲାବେଳେ କନିକା ରାଜା 
ନିଜ ପ୍ରଜାମାନଙ୍କ ଉପରେ ଅକଥନୀୟ ଅତ୍ୟାଚାର ଚଳାଇଥ୍‌ଲେ । 
ଓଡ଼ିଶାର ସ୍ଵାଧୀନତା ସଂଗ୍ରାମୀମାନେ କନିକା ରାଜାଙ୍କ ଅତ୍ଯାଚାର 
ବିରୁଦ୍ଧରେ ଲଢ଼େଇ କରୁଥ୍‌ଲେ । ଏ ଲଢ଼େଇରେ ମଧ୍ଯ ସାମିଲ ହୋଇଥ୍‌ଲେ 
ବିପ୍ଳବୀ କବି ବାଞ୍ଚାନିଧ୍‌ । ଇରମ ମେଲଣ ପଡ଼ିଆରେ ଏକ ସଭାରେ 
ଡକୃର ହରେକୃଷ୍ଣ ମହତାବ, କନିକା ପ୍ରଜାମଣ୍ଡଳର ନେତା ଚକ୍ରଧର 
ବେହେରା ଓ ବିପ୍ଳବୀ ସନ୍୍ୃଚରଣ ବେହେରାଙ୍କ ସହ କଣ୍ଠ ମିଳାଇ ବାଞ୍ଚାନିଧ୍‌ 
ଗଡ଼ଜାତ ରାଜାଙ୍କଠାରୁ କନିକା ରାଜାଙ୍କ ଅତ୍ୟାଚାର ବଳି ପଡ଼ିଛି ବୋଲି 
ମତବ୍ୟକ୍ତ କରିଥ୍‌ଲେ । ସେହି ସଭାରେ ସେ ନିଜର ଏକ ସ୍ଵରଚିତ 
କବିତା ଗାନ କରିଥୁଲେ । ସେହି କବିତାଟି ହେଲା — 

“କେତେ ଦିନ ଆଉ ଦୂଃଖୁନୀ କନିକା 

ଅନୀତି ଯାତନା ସହିବ 

ଦୁଃଖ ସହିବାକୁ ଦୁଃଖ୍ନୀ ଲଲାଟେ 
ଲିହିଥୂଲା କିବା ଦଇବ । 

କନିକା ରାଇଜ ଜମିଦାରୀ ଛାର 

ଏତେ ଅତ୍ୟାଚାର ଏତେ ଅନାଚାର ।”? 

ଦେଶରୁ ଇଂରେଜ ଶାସନ ଦୂର ନହେଲେ ଦେଶରୁ ରାଜା 
ଜମିଦାରମାନଙ୍କ ଅତ୍ୟାଚାର ବନ୍ଦ ହେବ ନାହିଁ । କନିକା ରାଜା 
ଇଂରେଜମାନଙ୍କର ସମର୍ଥନରେ ପ୍ରଜାମାନଙ୍କ ଉପରେ ଅମାନୁଷିକ 
ଅତ୍ୟାଚାର ଚଳାଇବା ପାଇଁ ସାହସ କରିଥୁଲେ । କନିକା ରାଜାଙ୍କ ଏହି 
ଅତ୍ୟାଚାର ବିରୁଦ୍ଧରେ ଲଢ଼େଇ ଥୁଲା ଇଂରେଜ ଶାସନ ହଟାଇବା ପାଇଁ 
ସଂଗ୍ରାମ ସ୍ଵରୂପ । ଉଚ୍ଚଳମଣି ଗୋପବନ୍ଧୁ ଏହି ଆନ୍ଦୋଳନର ମଧ୍ଯ ନେତୃତ୍ସ 
ନେଇଥୁଲେ । ବାଞ୍ଚାନିଧ୍‌ ତାଙ୍କରି ପ୍ରେରଣାରେ ଉଦ୍‌ବୃଦ୍ଧ ହୋଇ କନିକା 
ଅତ୍ୟାଚାର ବିରୁଦ୍ଧରେ ନିଜର ଉଦାତ୍ତ କଣ୍ଡସ୍ଵର ଉତ୍ତୋଳନ କରିଥଲେ | 
ଗାନ୍ଧିଜୀଙ୍କ ସହିତ ସାକ୍ଷାତ 

୧୯୨୧ ମସିହା ମାର୍ଚ୍ଚ ୨୨ ତାରିଖରେ ଗାନ୍ଧିଜୀ ଓଡ଼ିଶା ଗସ୍ତରେ 
ଆସିଥ୍‌ଲେ । ଗସ୍ତ ସମୟରେ ସେ ଭଦ୍ଵକରେ ଓହ୍ଲାଇବା ପାଇଁ ମାର୍ଚ୍ଚ ୨୧ 
ତାରିଖ ରାତିରେ ତାଙ୍କୁ ଅନୁରୋଧ କରାଯାଇଥୂଲା । ୨୨ ତାରିଖରେ 
ସେ କଟକରେ ପହଞ୍ଥୁଲେ । ସେଠାରୁ ୨୪ ତାରିଖରେ ବାହାରି ୨୫ 
ତାରିଖରେ ସେ ଭଦ୍ରକ ଷ୍ଟେସନରେ ଓହ୍ଲାଇଥ୍‌ଲେ । ତାଙ୍କ ସାଙ୍ଗରେ 
ଥୁଲେ ପନ୍ନୀ କସ୍ତୁରବା, ପୁତ୍ର ଦେବଦାସ ଗାନ୍ଧି, ଉଚ୍ଚଳମଣି ଗୋପବନ୍ଧୁ 
ଓ ସମାଜସେବୀ ଗୋପବନ୍ଧୁ ଚ୍ରୌଧୂରୀ । ମହାତ୍ମାଗାନ୍ଧିଙ୍କ ଷ୍ଟେସନରୁ 


୧୬ 


Digitized by srujanika@gmail.com 


ସ୍ପାଗତ ଜଣାଇ ସହର ଭିତରକୁ ଅଣାଗଲା । କଂଗ୍ରେସ ପକ୍ଷରୁ ବାଞ୍ଚାନିଧ 
ମହାତ୍ମାଗାନ୍ଧିଙ୍କ ଗସ୍ତ ଓ ସଭା କାର୍ଯ୍ୟ ଆୟୋଜନ କରିବାର ଦାୟିତ୍ଵରେ 
ଥୁଲେ । ତାଙ୍କୁ ଏଥୁରେ ସାହାଯ୍ୟ କରୁଥୁ୍‌ଲେ ଡକୃର ହରେକୃଷ୍ଣ ମହତାବ ! 
ଭଦ୍ରକ ରେଳଷ୍ଟେସନରୁ ଏକ ବିରାଟ ଶୋଭାଯାତ୍ରାରେ ମହାତ୍ମାଗାନ୍ଧିଙ୍କ 
ସହର ଭିତରକୁ ପାଛୋଟି ନିଆଯାଇଥୁଲା । ସକାଳ ବେଳା ଗାନ୍ଧିଜୀ 
ବ୍ୟବସାୟୀମାନଙ୍କ ସହ ଏକ ବୈଠକରେ ମିଳିତ ହୋଇଥୁଲେ । 
ଅପରାହ୍ୁରେ ଓକିଲମାନଙ୍କ ସହିତ ତାଙ୍କର ଭାବ ବିନିମୟ ହୋଇଥଲା ! 
ସନ୍ଧ୍ୟାରେ ନୂଆ ବଜାର ପଡ଼ିଆରେ ଏକ ସାଧାରଣ ସଭା ଅନୁଷ୍ଠିତ 
ହୋଇଥଲା । ଉଚ୍ଚଳମଣି ଗୋପବନ୍ଧୁ ଏହି' ସଭାରେ ସ୍ଵାଗତ ଭାଷଣ 
ଦେଇଥୁ୍ଲେ । ଗାନ୍ଧିଜୀ ମୁଖ୍ୟ ଅତିଥ ଭାବରେ ଉଦ୍‌ବୋଧନ ଦେଇଥ୍‌ଲେ 
ଏବଂ ଶାନ୍ତି ଶୃଙ୍ଖଳା ସହିତ ଏତେ ବିପୂଳ ସଂଖ୍ୟକ ଲୋକ ଭାଷଣ 
ଶୁଣୁଥ୍ବା ହେତୁ ଆନନ୍ଦ ପ୍ରକାଶ କରିଥୁଲେ । 
ସେହି ସଭାରେ କବି ବାଞ୍ଚାନିଧ୍‌ ଅତ୍ଯନ୍ତ ଭାବ ବିହ୍ଳିତ ହୋଇ 
ପଡ଼ିଥ୍ଲେ । ସେଠାରେ ସେ ସ୍ଵରଚିତ ଏକ ସଙ୍ଗୀତ ଗାନ କରିଥୁଲେ । 
“ଗାନ୍ଧି ଗାନ୍ଧି ଜୟ ଗାଅ ଜୟ ଜୟ ବୋଲି 
ବଦନ ଭରି ଗାଅ ଗାଅ ହେ । 
ଜୟ ଗାନ୍ଧି ଜୟ ଗାନ୍ଧି ବୋଲି 
ନାଚ ଭାଇ ବାହୁ ତୋଳିରେ, 
ପ୍ରେମେ ଦେଇ ତାଳି ନାଚ ଢ଼ଳି ଢ଼ଳି 
ଗାଇ ଜୟ ଜୟ ହେ । 
ମହାତ୍ମା ମୋହନ ଦାସ ଦ୍ଵାରକା ପୂରରେ ବାସ 

ଦ୍ଵାପର ଦ୍ଵାରକା ଦ୍ଵୀପ କୃଷ୍ଣ ଲୀଳାମୟ ହେ । 
ଅଧମ ତାରଣ ହରି ଗାନ୍ଧି ରୂପେ ଅବତରି 
ବିନାଶିବା ପାଇଁ ବିଜେ ଦୁଃଖୀ ଦୁଃଖଚ଼ୟ ହେ । 
ବାଞ୍ଚାନିଧ୍‌ଙ୍କଏହି ସଙ୍ଗୀତ ସଭାସ୍ଥଳରେ ଉନ୍ମାଦନା ସୃଷ୍ଟି କରିଥୂଲା । 
ଗାନ୍ଧିଜୀଙ୍କ ଶ୍ରୀକୃଷ୍ଣ ଭାବରେ ବର୍ଣ୍ଣନା କରି ପରାଧୀନ ଦରିଦ୍ର ଦେଶବାସୀଙ୍କ 
ଦୁଃଖ ଦୂର କରିବା ପାଇଁ ସେ ଧରାଧାମରେ ଜନ୍ମ ଲାଭ କରିଥୁବା 
କଥାଟି ଅନେକ ଲୋକଙ୍କ ମନକୁ ସ୍ପର୍ଶ କରିଥୁଲା | ଗାନ୍ଧି ଗୋପବନ୍ଧୁ 
ମଧ୍ଯ ତାଙ୍କ ସଙ୍ଗୀତର ପ୍ରଶଂସା କରିଥୁଲେ । ବାଞ୍ଚାନିଧୁ ଗାନ୍ଧିଜୀଙ୍କୁ ଦେଶର 
ସମସ୍ୟା ଉପରେ କୈତେଗୁଡ଼ିଏ ପ୍ରଶ୍ନ କରିଥୁଲେ । ସେ ତାର ଯଥାଯଥ 
ଉତ୍ତର ଦେଇଥୁଲେ । ଏହିପରି ଭାବରେ ପ୍ରଥମ ଦେଖାରେ ହିଁ ଗାନ୍ଧିଜୀଙ୍କ 
ସହିତ ତାଙ୍କର ସଂପର୍କ ସ୍ଥାପିତ ହୋଇଥଲା । 
ଗୋପବନ୍ଧୁଙ୍କ ସହ ଘନିଷ୍ଠତା 

ଉତ୍କଳମଣି ଗୋପବନ୍ଧୁଙ୍କ ସହିତ ତାଙ୍କର ଘନିଷ୍ଠତା ହୋଇଥଲା ! 
ବାଞ୍ଚାନିଧ୍‌ ତାଙ୍କ ରଚିତ ପୂସ୍ତକ “‘ଉଚ୍ଚଳବୀଣା” ର ପ୍ରଥମ ଝଙ୍କାରକୁ 
ଉତ୍ଜଳମଣିଙ୍କ ନାମରେ ଉତ୍ସର୍ଗ କରିଥୁଲେ । ଏହି ଉତ୍ସର୍ଗ ପତ୍ରରେ ସେ 
ଉଲ୍ଲେଖ କରିଥୁଲେ - 

“ “ଯେଉଁ ଉଚ୍ଚଳମଣି ପଣ୍ଡିତ ଗୋପବନ୍ଧୁ ଦାସ ଉତ୍ଚଳର 
ପୁରପଲ୍ଲୀରେ ଜାତୀୟ ଭାବ ଜାଗ୍ରତ କରିବା ପାଇଁ ଶେଷରେ ଜୀବନ 
ଦେଲେ, ଯାହାଙ୍କୁ ଆଖ୍‌ ଆଗରେ ଆଦର୍ଶ ରଖୁ ମୁଁ ସାତ ବର୍ଷ କାଳ 
ଉଚ୍ଚଳ କଂଗ୍ରେସ କର୍ମୀ ଭାବରେ ଦେଶରେ କାର୍ଯ୍ୟ କରିବାକ୍ର ସୁବିଧା 
ପାଇ ନିଜର ଜୀବନକ୍ର ଧନ୍ୟ ମଣିଛି, ସେହି ସ୍ବର୍ଗତ ଉଚ୍ଚଳମଣି ଗୋପବନ୍ଧୁ 

ଦାସଙ୍କ ସ୍କୃତି ସ୍ଵରୂପ ମୋର ଏହି ‘ଉଚ୍କଳବୀଣା” ନାମକ କ୍ଷୁଦ୍ର ଜାତୀୟ 
ସଙ୍ଗୀତ ପୂସ୍ତିକାର ପ୍ରଥମ ଭାଗଟି ପ୍ରକାଶ କଲି । ? 
ଗୋପବନ୍ଧୁ ବାଞ୍ଚାନିଧ୍‌ଙ୍କ ଛାତ୍ର ଥ୍ବାବେଳୁ ଜାଣିଥୂଲେ | ମହାତ୍ମାଗାନ୍ଧି 
ଓଡ଼ିଶା ଆସିବା ସମୟରେ ସେ ତାଙ୍କ ଗୁଣର ପରିଚୟ ପାଇଥ୍‌ଲେ । 
ଓଡ଼ିଶାରେ ବିଚ୍ଛିନ୍ନାଞ୍ଚଳକୁ ଏକାଠି କରିବା ପାଇଁ ଆନ୍ଦୋଳନ ହେଉଥୁବା 
ବେଳେ ବିଭିନ୍ନ ସଭା ସମିତି ଅନୁଷ୍ଠିତ ହେଉଥଲା । କବି ବାଞ୍ଚାନିଧ୍‌ 
ଏହିସବ୍ର ସଭାସମିତିରେ ଯୋଗ ଦେଇ ସଙ୍ଗୀତ ଗାନ କରୁଥୁଲେ । ତାଙ୍କ 
ଗୀତ ଶୁଣି ବିଛୁିନ୍ନାଞ୍ଚଳର ଓଡ଼ିଆମାନଙ୍କ ମଧ୍ୟରେ ଜାଗରଣ ସୃଷ୍ଟି 
ହୋଇଥଲା । ଏହିଭଳି ଗୋଟିଏ ସଙ୍ଗୀତରେ ସେ ଲେଖ୍‌ଥୁଲେ - 
“କି ହେବ ଏ ମୁଣ୍ଡକଟା ଦେଶକୁ ଘେନି 
ମୁଣ୍ଡ କଟା, ଗୋଡ଼ କଟା ପଙ୍ଗୁକୁ ଘେନି, 
ମୋ ଜନନୀ କି ସୁନ୍ଦର, ସିଂହଭୂମି ତା'ର ଶିର 
ମେଦିନୀପୂର ମଞ୍ୁଷା ପୟର ବେନି । 
ଟିକାଲି ତା” ଅଙ୍ଗ ଟିକା 
ସମ୍ବର ଚାରୁ ଛିଟିକା 
ଫୁଲଝର ଫୁଲଝର ସୂଷମା ବେଣୀ । 
ମୋ ଜାତି କେଡ଼େ ମହତ 
ହୋଇଛି ଚେତନା ହତ, 
ତିନି ଦେଶେ ବନ୍ଧା ଜଳଧାରା ତ୍ରିବେଣୀ । 
ମୋ ଜାତି କୃଷକ କୂଳ 
କର ଭାରରେ ଆକୁଳ 

ଦୁଃଖ ଯିବ ପୂର୍ଣ୍ଣ ଅଙ୍ଗ ହେଲେ ଜନନୀ ! 
ବିଚ୍ଛିନ୍ନାଞ୍ଚଳ ବ୍ୟତୀତ କଟକ ନିଖ୍ଳ ଉତ୍ଳ ସମାଜ ସଂସ୍କାର 
ସମ୍ମିଳନୀ, ବାଲେଶ୍ବର ଜିଲ୍ଲା ସମ୍ମିଳନୀ ଏବଂ ଢ଼େଙ୍କାନାଳ, ତାଳଚେର 
ଓ କେନ୍ଦୁପାଟଣାଠାରେ ଅନୁଷ୍ଠିତ ବିଭିନ୍ନ ସାଧାରଣ ସଭାରେ ବାଞ୍ଚାନିଧ୍‌ 
ଗୋଟିଏ ମଞ୍ଚରେ ଗୋପବନ୍ଧୁଙ୍କ ସହ ଭାଷଣ ଦେଇଥ୍‌ଲେ, ସଙ୍ଗୀତ 
ପରିବେଷଣ କରିଥୁଲେ । ଗୋପବନ୍ଧୁ ବିପ୍ଲବୀ ବାଞ୍ଚାନିଧ୍‌ଙ୍କ ବିଷୟରେ 
ଲେଖ୍ଥୁଲେ - 
 “ଭଦରକ କର୍ମୀ ଧନ୍ୟ ତୁମ୍ଭ ବଳ, 
ଏପରି ସାଧକ ଲୋଡ଼ଇ ଉତ୍କଳ | 
ତେଜି ସବ୍ର ମାୟା ପରିବାର ଭୋଗ 
ସାଳନ୍ଦୀ ପୁଳିନେ ଆରମ୍ଭିଛି ଯୋଗ । 
ମନ୍ତ୍ର ସିଦ୍ଧ କିମ୍ବା ଶରୀର ପତନ 
ଜାଣେ ମୁଁ, କରିଛ ଏହି ମହାପଣ । 
ଏହି ପତା ଏହା ଭଦ୍ରକ ଉଚିତ 
ସାଧୁ ସମାଗମେ ଯେ ରେଣୁ ପବିତ୍ର ।” 
ଦେଶସେବକ ଉଚ୍କଳମଣିଙ୍କର ଏହି ଉକ୍ତି ମଧ୍ଯରେ ବିପ୍ଲବୀ କବି 
ବାଞ୍ଚାନିଧ୍‌ଙ୍କ ପ୍ରକୃତ ପରିଚୟ ନିହିତ ଥୁଲା । ଗୋପବନ୍ଧୁଙ୍କ ବ୍ୟତୀତ 
ଡକ୍କର ଅଟଳ ବିହାରୀ ଆଚାର୍ଯ୍ୟ, ପୂର୍ବତନ ମୁଖ୍ୟମନ୍ତ୍ରୀ ନବକୃଷ୍ଣ 
ଚ୍ରୌଧୂରୀ, ସମାଜସେବୀ ଗୋପବନ୍ଧୁ ଚ୍ରୌଧୂରୀ ଏବଂ ତାଙ୍କର ଏକଦା 
ଛାତ୍ର ଡକୂର ହରେକୃଷ୍ଣ ମହତାବଙ୍କ ସହିତ ବାଞ୍ଚାନିଧ୍‌ଙ୍କର ଘନିଷ୍ଠତା 

ଏବଂ ସ୍ଵାଧୀନତା ଆନ୍ଦୋଳନ ପାଇଁ ସେ କାର୍ଯ୍ୟ କରିଥୁଲେ । 

ବାଞ୍ଚାନିଧୂ କେବଳ ସଙ୍ଗୀତଜ୍ଞ ନଥୂଲେ, ସେ ଥଲେ ଜଣେ ବିଶିଷ୍ଠ 
ସଙ୍ଗଠକ | ଭଦ୍ରକ ସହର ଅନ୍ତର୍ଗତ କୁଆଁସଠାରେ ସେ କଂଗ୍ରେସ ଆଶ୍ରମ 
ସ୍ଥାପନ କରିଥୁଲେ । ପୂର୍ବରୁ ନିଜ ବଙ୍କ ସାହି ଘରେ ଏହା କାର୍ଯ୍ୟ କରୁଥଲା । 
୧୯୨୧ ମସିହାରେ ଆରମ୍ଭ ହୋଇ ଏହା ୧୯୨ ୨ ମସିହା ପର୍ଯ୍ୟନ୍ତ 
ଚ଼ାଲିଥୂଲା । ସାରା ଭଦ୍ରକର କର୍ମୀମାନଙ୍କ ପାଇଁ ଏହି ଆଶ୍ରମ ଥ୍ଲା ଏକ 
ତୀର୍ଥ ଭୂମି, ସ୍ଵାଧୀନତା ଆନ୍ଦୋଳନର ପୀଠସ୍ଥଳୀ । ବାଞ୍ଚାନିଧ୍‌ଙ୍କ 
ପ୍ରେରଣାରେ କର୍ମୀମାନେ ମୁଠି ଚାଉଳ ଓ ଚାନ୍ଦା ଆଦାୟ କରୁଥୁଲେ, 
ସଭା ସମିତି ଆୟୋଜନ କରୁଥ୍‌ଲେ । ବାଞ୍ଚାନିଧ୍‌ଙ୍କ ଯୋଗୁଁ କଂଗ୍ରେସ 
ପ୍ରତି ଲୋକଙ୍କର ପତିଆରା ବଢ଼ିଯାଇଥୁଲା । ଜମିଦାର ଓ ପ୍ରଜାମାନଙ୍କ 
ଭିତରେ ଖଜଣା ଆଦାୟ ନେଇ କୌଣସି ବିବାଦ ଉପୁଜିଲେ ତା'ର 
ସମାଧାନ ପାଇଁ କୋର୍ଟ କଚେରିକୂ ନଯାଇ ଲୋକେ କଂଗ୍ରେସ ଅଫିସକୁ 
ଆସୁଥୁଲେ । କଂଗ୍ରେସ ଆଶ୍ରମରେ ତା'ର ସମାଧାନ ହେଉଥଲା । 

୧୯ ୨୪ ମସିହା ଜୁନ୍‌ ମାସ ୨୭ ତାରିଖରେ ବୈଜ୍ଞାନିକ ଆଚାର୍ଯ୍ୟ 
ପ୍ରଫୁଲ୍ଲ ଚନ୍ଦ୍ର ରାୟ ଓଡ଼ିଶା ଆସିଥ୍‌ଲେ । କଟକରେ ଉଚ୍ଚଳ କଂଗ୍ରେସ 
କମିଟି ତରଫରୁ ତାଙ୍କୁ ଏକ ସମ୍ବର୍ବନା ଦିଆଯାଇଥ୍‌ଲା । ଏହାର ଉଦ୍ୟୋକ୍ତା 
ଥୁଲେ ବାଞ୍ଚାନିଧ୍‌ । ୧୯୨୬ ମସିହା ମେ ମାସ ୩୦ ତାରିଖ କିଲ୍ଲା 
ସ୍ତରୀୟ ରାଜନୈତିକ ସମ୍ମିଳନୀ ଭଦ୍ରକଠାରେ ଅନୁଷ୍ଠିତ ହୋଇଥଲା । 
ଏଥୁପାଇଁ ଭଦ୍ରକ ସହରରେ ଥବା ଇଦ୍‌ଗା ମସ୍‌ଜିଦ୍‌ ପଡ଼ିଆରେ ସେ ଏକ 
ସାଧାରଣ ସଭାର ଆୟୋଜନ କରିଥୁଲେ । ଏହି ସଭା କରାଇ ନ 
ଦେବା ପାଇଁ ଇଂରେଜ ସରକାର ୧୪୪ ଧାରା ଜାରି କରିଥୁଲେ । 
ବାଞ୍ଚାନିଧୁ୍‌ ଆଇନ୍‌ ଅମାନ୍ୟ କରି ସଭାରେ ଭାଷଣ ଦେବା ଫଳରେ 

ତାଙ୍କୁ ଗିରଫ କରାଯାଇଥ୍‌ୁଲା । ସେ ଥୁଲେ କଂଗ୍ରେସର ଜଣେ ଟାଣୁଆ 
ନେତା । ଇଂରେଜ ସରକାର ପାଖରେ ମୁଣ୍ଡ ନୂଆଁଇବା ତାଙ୍କର ଜାତକରେ 
ନଥ୍ଲା । 
ଲବଣ ସତ୍ୟାଗ୍ରହ 

ଲବଣ ସତ୍ୟାଗ୍ରହ ଭାରତୀୟ ସ୍ଵାଧୀନତା ଆନ୍ଦୋଳନର ଗୋଟିଏ 
ପ୍ରଧାନ ଦିଗ ଥୁଲା । ୧୯୩୦ ମସିହା ଏପ୍ରିଲ ମାସ ୬ ତାରିଖରେ 
ବାଲେଶ୍ଵର ଜିଲ୍ଲାର ଇଞ୍ଚଜୁଡ଼ିଠାରେ ଲବଣ ସତ୍ଯାଗ୍ରହର ଶୁଭ 
ଦିଆଯାଇଥ୍‌ଲା | ଗୁଜୁରାଟର ଦାଣ୍ଡି ଯାତ୍ରା ପରେ ଇଞ୍ଡ଼ି ଯାତ୍ରା ସମଗ୍ର 
ଭାରତରେ ଦ୍ବିତୀୟ ସ୍ଥାନ ହାସଲ କରିଥଲା | ଭଦ୍ରକରେ ଏହି ଆନ୍ଦୋଳନ 
ସଙ୍ଗଠନ କରିବାର ଦାୟିତ୍ସ ବାଞ୍ଚାନିଧ୍‌ଙ୍କ ଉପରେ ନ୍ୟସ୍ତ ଥୁଲା | ଇରମ୍‌ 
ସମୁଦ୍ରକୂଳରେ ତାଙ୍କ ଦ୍ଵାରା ଦୁଇଟି ଲୁଣ ମରା କେନ୍ଦ୍ର ଖୋଲା ଯାଇଥଲା | 
ଇରମର କୁଳି ଖଟି ଆଡ଼ିଆଠାରେ ପ୍ରଥମ ଏବଂ ଦ୍ଵିତୀୟଟି ବଳ୍ଛଦା 
(ପଢୁଆଁ) ଆଡ଼ିଆଠାରେ ସାପିତ ହୋଇଥଲା | ଏହି ଲବଣ ସତ୍ୟାଗ୍ରହରେ 
ଉଭୟ ନାରୀ ଓ ପୁରୁଷ ଅଂଶଗ୍ରହଣ କରିଥୁଲେ । ବାଞ୍ଚାନିଧ୍‌ ପୂରୁଷ 
ସତ୍ୟାଗ୍ରହୀମାନଙ୍କ ନେତୃତ୍ଵ ନେଇଥ୍‌ବାବେଳେ, ତାଙ୍କର ମା” କୁନ୍ଦଲତା 
ନାରୀ ସତ୍ୟାଗ୍ରହୀମାନଙ୍କ ଧରି ଲୁଣ ମାରିଥୂୁଲେ । ଫଳରେ ପୁଲିସ୍‌ ତାଙ୍କୁ 
ଗିରଫ କରି ୨୦୦ ଟଙ୍କା ଜୋରିମାନା କରିଥୂଲା । ଟଙ୍କା ନ ଦେଇ 
ପାରିଲେ ଏଥ୍ପାଇଁ ଜେଲଦଣ୍ଡ ଦେବାକ୍ର ତାଙ୍କୁ ନିର୍ଦ୍ଦେଶ ଥୂଲା । ବାଞ୍ଚାନିଧ 
ଜାଣିଶୁଣି ଜୋରିମାନା ନ ଦେଇ ଜେଲ୍‌ ବରଣ କରିଥ୍‌ଲେ। ତାଙ୍କୁ 
କଟକ ଜେଲ୍‌ରେ ରଖାଯାଇଥ୍‌ଲା | ଟଙ୍କା ନ ଦେଇ ଜ୍ବାଇଁ ଜେଲ୍‌ ଯାଇଛନ୍ତି 
ଶୁଣି ତାଙ୍କର ଶ୍ଵଶୁର ରାଧାକାନ୍ତ ବାବ୍ର ବଡ଼ ବ୍ଯସ୍ତ ହୋଇ ପଡ଼ିଥୂଲେ । 

ଜୋରିମାନା ଟଙ୍କା ଦାଖଲ କରି ଜ୍ବାଇଁଙ୍କ ଜେଲ୍‌ରୁ ଖଲାସ କରିବା ପାଇଁ 
ସେ ଯେତେବେଳେ ଚେଷ୍ଟା ଆରମ୍ଭ କଲେ, ବାଞ୍ଚାନିଧୁ ଜୋରିମାନା 
ଦେଇ ଜେଲ୍‌ରୁ ଖଲାସ ହେବେ ନାହିଁ ବୋଲି ରୋକ୍ଠୋକ୍‌ ମନା କରି 
ଦେଇଥୂଲେ । ଫଳରେ ଶ୍ଵଶୁର ଜ୍ବାଇଁଙ୍କ ମଧ୍ଯରେ ଭୁଲ୍‌ ବ୍ରଝାମଣା ସୃଷ୍ଟି 
ହୋଇଥଲା । 
ସାଇମନ୍‌ ଫେରିଗଲେ 
ଭାରତକୁ ଆଂଶିକ ସ୍ଵାଧୀନତା ଦେବାପାଇଁ ଇଂରେଜ ସରକାର 
ସାଇମନ୍‌ କମିଶନଙ୍କ ପଠାଇଥୂଲେ । ସେଥୁରେ ଇଂରେଜମାନେ କେବଳ 
ସଦସ୍ୟ ଥୂଲେ । ୧୯୨୮ ମସିହା ଅକ୍ମୋବର ୩୦ ତାରିଖରେ କମିଶନ 
ଭାରତରେ ପହଞ୍ଚଲେ । ସେ ପହଞ୍ଚୁବା ପରେ ଦେଶସାରା ‘ସାଇମନ 
ଫେରିଯାଅ” ଧ୍ଵନି ଦିଆଗଲା । ଏଥୁପାଇଁ ଶୋଭାଯାତ୍ରା ବାହାରିଲା । 
ଭାରତବାସୀ ଏପରି କମିଶନଙ୍କୁ ଚାହଁ ନାହାନ୍ତି ବୋଲି ଇଂରେଜ ସରକାର 
ଜାଣିପାରିଲେ । ବିକ୍ଷୋଭକାରୀଙ୍କ ବିରୁଦ୍ଧରେ ସରକାର ଦମନଲୀଳା 
ଚଳାଇଲେ । ତଥାପି ସାଇମନ କମିଶନଙ୍କୁ ଦେଶବାସୀ ଗ୍ରହଣ କରିପାରି 
ନ ଥୁଲେ । ଓଡ଼ିଶାର ଲୋକେ ବିପୃଲବୀ ବାଞ୍ଚାନିଧ୍‌ଙ୍କ ଗୀତ ଗାଇ ସଭା 
ଶୋଭାଯାତ୍ରାରେ ଯୋଗ ଦେଉଥ୍‌ଲେ । ସମସ୍ତଙ୍କ ତୁଣ୍ଡରୁ ଶୁଣାଯାଉଥୂଲା - 
ଆଜିକାଲି, କମିଶନ ଫମିଶନ 
କେତେ ଯେ କମିଟିମାନ 
ନିତି ନିତି ବସିଯାଉଛି, 
ସତେ କି ସେ ସୂରବର 
ଏଥର ଅମର ବର 
ଯାଚି ନେବେ ଜଣାଯାଉଛି । 

ବର ତ ମିଳିଛି ଯାହା 
ମନ ତ ଜାଣିଛି ତାହା 
ଭଣ୍ଡାମିରେ ମନ ଆଉ ସତେ ଭୁଲୁଛି ।” 
କମିଶନ ଫେରିଗଲେ । ଦେଶବାସୀଙ୍କ ବିରୋଧ ଯୋଗୁଁ ସାଇମନ 
କମିଶନ ଉାରତରେ କାର୍ଯ୍ୟକାରୀ ହେଲା ନାହିଁ । ଏହାକୁ ଲକ୍ଷ୍ଯ କରି 
କବି ବାଞ୍ଚାନିଧୂ ଲେଖ୍ଥୁଲେ - 
“ ଆସିଥ୍ଲା ସାଇମନ ଦେବାକୁ ନୂଆ ଶାସନ 
ଅଧ୍କାର ବଡ଼ ବୋଲି କୁହାଯାଇଛି, 
କିପରି ସେ ଅଧ୍ଵକାର ଆଗରୁ ତାହା ପ୍ରଚାର 
ମନ୍ତ୍ରୀବର ବିଲାତରୁ କରି ଦେଇଛି ।” 
ଗୋଲଟେବୂଲ ବୈଠକ ବିଫଳ 
୧୯୩୧ ମସିହାରେ ଭାରତର ସ୍ଵାଧୀନତା ପାଇଁ ଲଣ୍ଡନରେ 
ବିଚାର ଚ଼ାଲିଥ୍‌ଲା । ମହାମ୍ମାଗାନ୍ଧି ଭାରତ ପକ୍ଷରୁ ଗୋଲଟେବୂଲ 
ବୈଠକରେ ଯୋଗ ଦେବାକୁ ଯାଇଥ୍‌ଲେ । କିନ୍ଧୁ ଗୋଲଟେବ୍ରଲ ବୈଠକ 
ଆଲୋଚନା ବିଫଳ ହେଲା । ମହମ୍ମାଗାନ୍ଧି ଶୂନ୍ଯ ହାତରେ ଭାରତ 
ଫେରିଆସିଲେ । ପୁଣି ଆଇନ୍‌ ଅମାନ୍ୟ ଆନ୍ଦୋଳନ ସାରା ଦେଶରେ 
ତେଜି ଉଠିଲା । ଗାଁ ଗହଳର ଚ଼ାଷୀମାନେ ମଧ୍ଯ ଏହି ଆନ୍ଦୋଳନରେ 
ଭାଗ ନେଇଥ୍‌ଲେ । ଗୋଲ୍‌ଟେବୃୁଲ ବୈଠକର ବିଫଳତା ମହାତ୍ମାଗାନ୍ଧିଙ୍କ 
ବଡ଼ ଆଘାତ ଦେଇଥୁଲା | ଦେଶବାସୀ ମଧ୍ଯ ଚିନ୍ତାରେ ପଡ଼ିଯାଇଥ୍‌ଲେ । 
ସେହି ସମୟର ପରିସ୍ଥିତିକୁ ଲକ୍ଷ୍ୟ କରି ବାଞ୍ଚାନିଧ୍‌ ଲେଖ୍‌ଥ୍‌ଲେ - 
 ଆଛୁ।, ଗୋଲଟେବୃଲ ପାଲା ଲାଗିଲାରେ 

ବାବା ସତ୍ୟପୀର ପୂଜା ମାଗିଲାରେ । 
ପାର୍ଲାମେଣ୍ଟ ସତ୍ୟପୀର 
ମ୍ୟାକ୍‌ ଡୋନାଲ ଗାଉଣୀ ଶିର 
କିଙ୍ଗସ୍ଲି ହଲ୍‌ରେ ଫାର ଆସ୍ଥାନ 
ସାଜସଜା ଭାରି ମସ୍ତାନ 
କେତେ ରଙ୍ଗେ ପୂଜା ବାଜା ବାଜିଲାରେ । 
ଚ଼ାରଣ କବିଭାବେ ବାଞ୍ଚାନିଧୁ ସେ ସମୟରେ ଘରେ ଘରେ 
ପରିଚିତ ଥ୍ଲେ । ସେ ଯେପରି ଜାତୀୟତାମୂଳକ ହୃଦୟସ୍ପର୍ଶୀ କବିତା 
ଲେଖ୍‌ ପାରୁଥୁଲେ, ସେହିପରି ସମସାମୟିକ ଘଟଣାକୁ ନେଇ ଲୋକପ୍ରିୟ 
ସଙ୍ଗୀତ ରଚନା କରିବାରେ ମଧ୍ଯ ସେ ଅପ୍ରତିଦ୍ଧନ୍ଦ୍ରୀ ଥଲେ । ବାଞ୍ଚାନିଧ୍‌ 
ନିଜେ ଥ୍ଲେ ଜଣେ ସୂଗାୟକ । ଗୌରାଙ୍ଗ ଚରଣ ଦାସ ନାମକ ଜଣେ 
ସଙ୍ଗୀତ ନିର୍ଦ୍ଦେଶକ ତାଙ୍କ ଗୀତକୁ ସ୍ଵର ଦେଉଥ୍‌ଲେ। ନିଜେ ମଧ୍ଯ 
ବାଞ୍ଚାନିଧ୍‌ଙ୍କ ରଚିତ ଗୀତଗୁଡ଼ିକୁ ବିଭିନ୍ନ ସ୍ଥାନରେ ବୋଲୁଥ୍‌ଲେ । ଏହା 
ଲୋକଙ୍କ ଭିତରେ ନୂତନ ଉଦ୍ଦୀପନା ସୃଷ୍ଟି କରୁଥ୍‌ଲା । 
ବାଞ୍ଚାନିଧ୍‌ ଙ୍କ ରଚିତ “‘ଉତ୍ଚଳବୀଣା' ପ୍ରଥମ ଝଙ୍କାର ଓ 
‘ଉଚ୍ଚଳବୀଣା” ଦ୍ଵିତୀୟ ଝଙ୍କାର ପ୍ରକାଶ ପାଇଲା ପରେ ବବାଞ୍ଚାନିଧ୍‌ 
ପଦ୍ୟାବଳୀ ? ପ୍ରକାଶ ପାଇଥୁୂଲା । ଏଥୁରେ ଅନ୍ତର୍ଭୁକ୍ତ ବହୁ କବିତା ଏବଂ 
ସଙ୍ଗୀତର ଧାଡ଼ି ଏଭଳି ଲୋକପ୍ରିୟ ହୋଇଥ୍‌ଲା ଯେ, ତାହା ଗୋଟିଏ 
ମୁହଁରୁ ଅନ୍ୟ ମୁହଁକୁ ସଂପ୍ରସାରିତ ହୋଇଯାଇଥ୍‌ୁଲା । ସେହିଭଳି ସ୍ଵରଣୀୟ 
ସଙ୍ଗୀତ ଭିତରୁ ଗୋଟିଏ ପଦ ହେଉଛି - 
““ କହ କହ ଯେଉଁ ଜାତି ପାଇଛି ମୁକତି 

କରି ହୁରି ହାରି ଗୁହାରି 
କହ ପାଇଛି କେ ସୁଖ ଲିଭାଇଛି ଦୂଃଖ 
ମାଗି ମାଗି ପଥ ଭିକାରି । 
ଏହି ସଙ୍ଗୀତର ପଦେ ପଦେ ସ୍ଵାଧୀନତା ପାଇଁ ବ୍ୟାକୁଳତା ପ୍ରକଟିତ 
ହୋଇଛି । ହାରିଗୁହାରି ନକରି ସଂଗ୍ରାମର ପଥ ଅନୁସରଣ କରି ସ୍ଵାଧୀନତା 
ଲାଭପାଇଁ ସେ ଦେଶବାସୀଙ୍କୁ ଆହ୍ବାନ କରିଛନ୍ତି ଏବଂ ଏଥ୍୍‌ପାଇଁ ସେ 
ନିଜକୁ ସଂପୂର୍ଣ୍ଣ ଭାବରେ ଉତ୍ସର୍ଗ କରିଦେଇଛନ୍ତି । 
କିନ୍ତୁ ଦେଶର ସ୍ଵାଧୀନତା ଦେଖୁ ଯିବାପାଇଁ ସେ ଶେଷ ପର୍ଯ୍ଯନ୍ତ 
ରହି ପାରି ନାହାନ୍ତି । କଳା ବସନ୍ତ ରୋଗରେ ଆକ୍ରାନ୍ତ ହୋଇ ୧୯୩୮ 
ମସିହା ଏପ୍ରିଲ ୧୯ ତାରିଖରେ ସେ ନିଜ ପ୍ରିୟ ଜନ୍ମଭୂମି, ଆତ୍ମୀୟ 
ସ୍ଵଜନଙ୍କଠାରୁ ବିଦାୟ ନେଇ ପରଲୋକ ଗମନ କରିଛନ୍ତି । ସେ ଆଜି 
ନାହାନ୍ତି ସତ, କିନ୍ତ ତାଙ୍କ ସଙ୍ଗୀତ ଏବଂ କବିତା ଆଜିସୁଦ୍ଧା ଦେଶବାସୀଙ୍କ 
ହୃଦୟରେ ଅପୂର୍ବ ଜାଗରଣ ସୃଷ୍ଟି କରୁଛି । ବିପ୍ଳବୀ କବି ବାଞ୍ଚାନିଧ୍‌ 
ତାଙ୍କର କାଳଜୟୀ କବିତା ଏବଂ ସଙ୍ଗୀତ ମଧ୍ଯରେ ବଞ୍' ରହିଛନ୍ତି । 

